

# БЕЛАРУСКИ ЗВОН

Радыкальная часапісь, выходзіць 4 разы ў месяц

Год II.

Вільня, 19 лютага 1932 г.

№ 7 (32)

Opłata pocztowa uiszczona ryczałtem.

Цана асобнага нумару 15 гр.

Адрэс Рэдакцыі і Адміністрацыі  
Вільня, Вострабрамская 9.

Прыём інтэрэсантаў ад 10 да 2 г.  
што-дня, апрача святаў і нядзель.

ПАДПІСКА з дастаўкай да хаты:  
на 1 год 4 зл 50, за паўгоддз 2 зл 40,  
за 3 месяцы 1 зл 30, за 1 месяц —  
50 гр.

## Популярна-навуковыя лекцыі

лажаныя Лекцыі найНамісіай  
Беларуса Навук. Таварыства.

Праграма на месяц люты:

У нядзелю, 21 лютага — у 10 ыя ўгодкі сьмерці Ядвігіна Ш. — лекцыя ХВ. ІЛЬЯШЭВІЧА  
на тэму: **Жыцьцё і творчасць Ядвігіна Ш. (Антана Лявіцкага)**

У нядзелю, 28 лютага — лекцыя УЛ. САМОЙЛЫ

на тэму: **Аб беларускім мастацтве**

Лекцыі чытаюцца ў Салі Віленскае Беларускае Гімназіі (ВОСТРАБРАМСКАЯ 9).

Пачатак у 4 гадз. вечара —) (— Уваход вольны і бясплатны.

## Рызыкаўны крок.

Як нас паведамляюць, тварцы і кіраўнікі беларускае прыватнае гімназіі ў Наваградку, змучаныя сталай няпэўнасьцяй за быт школы з прычыны фінансавых труднасьцяў і ня бачучы нікае магчымасьці спадзявацца на дапамогу з боку нашага расьцярушанага, здэарганізаванага і здэмаралізаванага грамадзянства, пастанавілі распачаць перад урадам адпаведныя захады, каб дабіцца ператварэньня гэтае прыватнае школы — ў ўрадавую.

Пастанова гэтая нас ня здзівіла. Думаем, што наваградчане жывуць ня лепш, чым віленцы, а як і ў якіх варунках жыве і працуе віленская беларуская гімназія, — аб гэтым і мы, і нашы чытачы ведаюць даволі добра. Лічым, аднак, сваім абавязкам публічна зьвярнуць увагу наваградчан на два вельмі важныя момэнты, на якіх яны мо' не затрымаліся, як сьлед, стараючыся знайсці нейкі выхад з свайго цяжкага палажэньня.

Перад усім — пастанова гэтая бязумоўна перадчасная. Справа ў тым, што — сьледам за правядзеньнем праз Сойм закону аб рэформе ўрадавых школ — міністэрства асьветы мае ўстанавіць новыя законадаўчыя нормы і для школ прыватных. Якія будуць гэтыя нормы, у якім кірунку яны пойдучы, — аб гэтым ніхто нічога ня ведае. І затым рана йшчэ судзіць, у якіх варунках нашы прыватныя школы распачнуць новы — 1932-33 школьны год. У сярэдзіне-ж году, дый у сувязі з поўнай і грунтоўнай перабудовай школьніцтва наагул, — нельга спадзявацца „упаньствоваенья“ беларускае гімназіі ў Наваградку.

Другое — гэта тое, што ў выпадку „упаньствоваенья“ для гімназіі паўстане цэлы рад вельмі цяжкіх праблем. Галоўная з іх — наступная.

Як ведама, беларускія прыватныя гімназіі тым розняцца ад такіх-жа польскіх гімназіяў, што ў нас вучыцца пераважна вясковая бедната, пад той час, як польскія абслугоўваюць дзяцей больш заможных станаў. Дык у беларускіх прыватных гімназіях плата за навуку шмат ніжэйшая, чым у гімназіях дзяржаўных, а у польскіх прыват-

ных — вышэйшая. Мала таго: надта вялікі процант вучняў у беларускіх прыватных гімназіях атрымлівае значныя палёгкі і зьніжкі гэнэе і без таго нізкае платы, а найбяднейшыя дык і зусім звальняюцца ад платы. Толькі невялікая частка вучняў аплачвае вызначаную суму поўнасьцю.

У ўрадавых школах — справа стаіць зусім інакш. Там вучацца дзеці зямляўласнікаў, купцоў, прамыслоўцаў, урадоўцаў. Яны могуць плаціць высокую плату за вучэньне, ад якое звальняецца толькі невялікі, наперад вызначаны процант вучняў. І калі б захады наваградчан аб „упаньствоваенья“ беларускае гімназіі ў Наваградку дасяглі сваей мэты, дык бадай ці не палова вучняў — тых найбяднейшых, што наагул нічога ня ў сілах плаціць, — будзе прымушана пакінуць школу і вярнуцца да хаты, да фізычнае працы.

Гэта — паважная пагроза для дзяцей вясковае беднаты. Але ёсьць пагроза і для самае гімназіі. Бо-ж гімназія, як дзяржаўная, можа існаваць пастольку, паскольку набярэцца прадугледжаны школьнымі уставамі камплект вучняў. Калі-ж такога комплекту не акажацца (— а гэта можна наперад прадбачыць з прычыны страшэннага завастрэньня эканамічнага крызісу на вёсцы), дык беларуская дзяржаўная гімназія або будзе зліквідавана ўладамі, або — ў найлепшым выпадку — будзе злучана з польскай гімназіяй у гімназію „уфраквістычную“ (двуязычную: польска-беларускую). Вынікі-ж такое опэрацыі — з увагі на сумны прыклад з віленскай праваслаўнай духоўнай сэмінарыяй — далёка не заахвочваючыя...

Вось тыя ўвагі, якія неабходна падаць публічна да ведама і кіраўнікоў наваградзкае гімназіі, і — бацькоў вучняў гэтае гімназіі. Віленскае беларускае грамадзянства вельмі паважна ўстрыжана атрыманымі з Наваградку весткамі і з напружанай увагай будзе сачыць за акцыяй, якую распачала педагогічная рада наваградзкае беларускае гімназіі — аднае з дзьвюх апошніх ужо беларускіх гімназіяў...

Справа гэтая — справа агульна-нацыянальная. Голас у ёй належыцца ўсім беларусам.

## Сялянская нядоля.

(Голас з вёскі).

Беларуская вёска заняпала, — гэта з жахам наглядзець кожны, але жыхар места ўвабразіць сабе жыцьця гэтае вёскі ня можа. А вёска наша перажывае запраўды жудасныя часы. Запраўды крызіс — гэта на вёсцы. Увесь дзяржаўны на сваіх плячоках нясець толькі бедны селянін. Бо-ж калі крызіс дакчуўся дзяржавы, прамыслоўцаў, зямляўласнікаў, то яны ратуюць сябе ці то пляхам павышэньня падаткаў, ці падвышкаў цэн на прамысловыя тавары, ці зьмяншэньнем платы за работу, ці „дабравольных“ ахвяр на безработных і г. д., дый усё гэта ў канцы канцоў плаціць селянін, а нікому і галава не забаліць, як гэты селянін жыве сам, як жывуць яго малыя дзеці...

Загляньце пад страху мужыка, і вы там убачыце, як гаспадыня колець аднаго серніка на дэве і нат' на чатыры часткі, каб гэтым спосабам выкарыстаць аднаго серніка чатыры разы. А вельмі шмат ужо сялян варочаецца да прымітыўнага спосабу дабыванья агня — з крэменя. Па вечарох сялянкі пеуюць сабе вочы за пражаў пры ледзь мігогучым сьвятле, а магчыма, што ў хуткім часе замяніць газу — „лучына“.

Бо і за што купіць сабе селянін газу, сернікаў, солі і інш. найпатрабнейшыя рэчы? Ведаю многа выпадкаў, што за паўтары залатоўкі селянін з радасьцю працуе з канём ад цёмнага рана да цёмнага вечара і гэтаму рады, бо і гэты „заробак“ мала трапляецца, а прадаць з гаспадаркі няма чаго. Усе сялянскае абяздэнілася да немагчымасьці. Самае галоўнае, з чаго селянін мае надзею заплаціць падатак, гэта свіньні, і вось апошнімі ўжо часамі стала опадаючая цана на іх дайшла да 7 — 10 злот. за пуд жывое вагі. І, ня гледзячы на гэта, мусіць прадаць селянін і за гэту багачна нізкую цану выгадаванага стараньнем усяе сям'і парожка, а оваіх дзяцей жываты напіхаць нішчымнае бульбаю. Нячуваная рэч! Каня здольнага да працы можна купіць за некалькі залатоваў і усё гэта пры адначасным падвышэньні як падаткаў, так і цэн на прам. тавары.

Няма тае хаты ў вёсцы, да якое-б не заглянуў ськвэстратар. Мімаволі напрашываецца выпадак, аб якім асабіста ведаю, калі ў аднаго мужыка (прозьвішча яго ў усякую пару магу назваць), які заплаціў падатак, але не хапіла аднае залатоўкі на пакрыцьцё коштаў экэкцудні, — за гэтую адну залатоўку ськвэстратар забраў пуд жыта; гэта было пару тыдняў таму, калі жыта і пуд каштаваў яшчэ 4 зл. Астаўся там другі пуд для дзяцей ці не, аб гэтым ніхто не падумаў...

Дык вось чаму заняпала вёска і ў сваім культурным і грамадзкім жыцьці. Жывы адзінікі, якія некалькі гадоў таму зрабілі Беларусь ведамай цэламу сьвету, і калі некаторыя здрадзілі, то гэтым здаровую частку сьведомых беларусаў пазбавілі толькі свае прысутнасьці. Сьмяцьцё і бруд, які выдзяліўся раней ці пазьней, выдзяліліся цяпер — згодна з агульна-прынятаю прыказкаю: „запраўды прыяцель пазнаецца ў бядзе“.

Заклікаю ўсіх часных сялян, былых працаўнікоў на беларускай ніве, да супрацоўніцтва ў роднай газэце. Дзе-ж тыя ўсе хлапцы, што працавалі ў „Грамадзе“? Пра сваю газэту мяняймася думкамі, перажываньнямі і супольна хутчэй знойдзем выхад з злыбяды.

Ул. Ляшчына.



# Вайна Японіі з Кітаем.

Японія павялічывае свае сілы.

— Бамбардоўка кітайскіх пазыцыяў японскімі браняносцамі ідзе ўсцяж. Ваенныя караблі амерыканцаў, англіцаў і французцаў „коракта“ прыглядаюцца да гэтых акцыяў японцаў. Але вынікаў бамбардоўкі дагэтуль няма: кітайцы не здаюцца. Японія мае ўзможнасць націск, дзеля чаго праслала значныя новыя сілы—20.000 душ і 100 самалётаў.

Кітайскі адпор крэнчэе.

— Францускія газеты высветлілі, што кітайскія войскі, якія з такім задзіўляючым і неспадзяваным героізмам—быццам французцаў пад Вэрдэнам—баронаў Шанхай належаць не да Нанкінскага, але да Кантонскага ўраду. Якраз першую лінію фронту займаюць тры дывізіі кантонскіх войскаў.

„Кантонскія войскі,—кажа тэлеграм з Парыжу,—выяўляюць без параўнання больш энэргіі ды зацалу, чым кітайскія арміі ў Манчжурый. Яны гараць ваяўнічым духам, а да таго-ж сфанатызаваны прапагандай з паўдня (чырвоны й?). Факт, што ім удалося ўстаяць перад японскімі маракмі (якіх, як бачым, баяцца найсільнейшыя народы сьвету!), паддаў кантонскім дывізіям, а за імі і ўсю кітайскаму народу, нябывалага духу і маральнага ўздыму.

Адзначаем яшчэ, што апошняя спроба Англіі і Францыі націскам на Японію спыніць бойню не удалася: Японія—патрабавала, каб... кітайскія войскі пакінулі Шанхай...

Роля СССР.

— Англіійская прэса дае сэнацыійную вестку, быццам паміж Японіяй і СССР падпісаны трактат, які дае Японіі вольную руку ў-ва ўсёй Манчжурый і ўнутрашній Манголіі. СССР абяцае да таго ж—не перашкаджаць японскаму флёту ў яго акцыі на ўсім узьбярэжжы Кітаю, а таксама—прадаць Японцам усе свае правы і пай Усходня-Кітайскае чыгуні.

Газеты дадаюць, быццам Сталін падпісаў гэтую ўмову (капітуляцыю перад японскім імперыялізмам!), ня глядзячы на пратэсты б сяброў В. Ц. І. К.-а. Сталін бяжумоўна адкінуў усялякую магчымасьць вайны з Японіяй, каб забясьпечыцца ад усялякай рызыкі...

Цынічны камунікат Японіі.

— Характэрнай праявай „вялікадзяржаўнага цынізму“ зьяўляецца апошні камунікат японскага ўраду, які тлумачыць, чаму Японія ўсцяж „змушана“ падвозіць войскі ў Шанхай. Японія скардзіцца (!) усім дзяржавам на Кітай за тое, што той „усцяж зьбірае войскі навакол Шанхая (!) ня глядзячы на тое, што японскі флёт зусім ня хоча (!) заватраць палажэньня дый тасаваць балючыя спосабы (!) націску на Кітай“ (ведама ж: бамбардоўка—не балючы спосаб)... Мала таго—„кітайцы, распаўсюджваючы весткі аб паражэньнях японскіх войскаў, падрыхтоўваюць адпор Японіі ў разьмерах, якія могуць пагражаць шырокага размаху вайной“... „Нашыя жаўнеры,—скардзіцца далей з задзіўляючым цынізмам японскі ўрад,—якія маюць кожны проці сябе па 10 кітайцаў, страшэнна замарыліся (!) ды вычарпаліся“... „Замарыліся“, бачыце, бедакі, бамбардуючы дзень і ноч кітайскія месцы й войскі...

Далей камунікат кажа, што Японія разглядала сваю выправу на Шанхай, як „звычайную, агульна прынятую (!) у падобных здарэньнях нацэльную экспэдыцыю“—з мэтай толькі змуціць неаслуханны Кітай да выкананьня „яго абавязкаў“ (чытай: волі Японіі!). А гэты варварскі Кітай—замест таго, каб пакарыцца, як гэта бывала заўсёды раней у „падобных выпадках“, ня толькі не спалохаўся дый не паслухаў, але яшчэ і б'е без усялякага страху на вачох усяго здзіўленага сьвету гэтых „непераможных“ японцаў!!!

У канцы камунікат ясна кажа, што, калі Кітай будзе ўсцяж „перашкаджаць“ (!) японскай арміі ў дасягненьні пастаўленых ёй урадам (на Кітайскай зямлі!) мэтаў, дык гэта змуціць Японію распачаць... зацэпныя крокі“... Дагэтуль-жа, бачыце, уся акцыя Японіі была выключна „абароннай“...

Запраўды ж: ці з такімі готэнтамі можна інакш гутарыць, як мовай гарматаў, якой, здаецца, ужо добра навучыліся кітайцы ў крывавай школе бяспынавай вайны за вызваленьне ў апошнім дзесяцілецьці.

Яшчэ адзін зварот Кітаю да Лігі Нацыяў.

— Новай нотай да Лігі Нацыяў Кітай патрабававу скліканьня Агульнае Зборкі Лігі ў справе канфлікту з Японіяй, бо ж Рада Лігі яказвала бяспынавай. Сакратарыят муоць склікаць Агульную Зборку на падставе Статуту Лігі.

Амерыканцы на кітайскай службе.

— На чале паветранага флёту Кітаю ў Шанхай стаіць слаўны амерыканскі лятун Бэрт Холь, які ў часе вялікай вайны „скінуў“ з неба больш двух дзес. нямецкіх самалётаў. Пасьля вайны гэты лятун бадзёра па ўсім сьвеце, арганізаваў лётніцтва ў Турцыі і ў Баўгарыі, аж урэшце пацаў у Кітай, дзе цяпер вельмі прыдаўся. Пад Шанхаем пад яго камандай—шмат лётчыкаў-амерыканцаў.

## Завастрэньне канфлікту між Нямеччынай і Літвой.

Канфлікт паміж Нямеччынай і Літвой—з прычыны арышту ковенскім урадам клайпэдзкай дырэктарыі, які і Нямеччына і Клайпэда разглядае, як замах на аўтаномію Клайпеды,—завастрыўся. Нямечкі ўрад, як ведама, перааё справу ў Лігу—на яе суд. Літоўскі ўрад, каб прыдаць усеі справе характар „звычайнага ўрадавага крызісу“, загадаў губэрнатару Клайпеды, каб той у 24 гадзіны стварыў новы ўрад (дырэктарыю)—з соймавай большасці. Мючч ў Клайпэдае „ўсё ў парадку“, літоўскі міністар меў ужо ехаць у Жэзэву „на суд“... Але ўсе партыі нямецкай большасьці аўтаномнага Сойму заявілі, што яны лічаць адзіным законным урадам тую дырэктарыю з прэм'ерам Бэтхэрам на чале, якую літоўскі губэрнатар пасадыў „за дзяржаўную здраду“ ў турму. Такім чынам плян Коуны праваліўся.

Тымчасам у Нямеччыне абурэньне павялічываецца. Нямечкі крайсэр стаіць гатовы ў кожную хвіліну выршыць у Клайпэду. У Коўне пачалася паника, бо на балонках урадавай газэты зьявілася слова: „вайна“.

Характэрна страшэнная трывога ў маскоўскай прэсе. Масква баіцца, каб Літва, пасварыўшыся сьмяротна з Нямеччынай, „ня кінулася ў абняцьці Польшчы“, або—„ня сталася ахвярай аружнага захвату з боку Польшчы“. Асабліва непакоіць Маскву нядаўна адбытая ў Вільні канфэрэнцыя паміж марш. Пілсудскім і ген. Жэлігоўскім... Радавы насол у Коўне атрымаў загад—„напомніць літоўскаму ўраду аб канешнасці безадкладнага паразуменьня з Берлінам—з пагляду на небясьпеку з боку Польшчы“.

13 лютага справа Клайпеды апынулася на разглядзе Рады Лігі Нацыяў. Дэлегат Нямеччыны, Вюлов, вылажыўшы пагляд нямецкага ўраду, трэбаваў, каб Рада безадкладна вярнула ў Клайпэдае „праўны стан, пагвалчаны літоўскім урадам“. Дэлегат Літвы мін. Заўніўс даводзіў, што Нямеччына наагул ня мае права нічога трэбаваць ад Літвы, можа толькі зьвярнуць увагу Рады на магчымае парушэньне клайпэдзкага статуту. Літоўскі дэлегат сам пачаў абвіняць нямецкі ўрад, быццам той плаціў ад сябе грошы клайпэдзкім урадоўцам і субсыды газэтам, дый што арыштаваны „дырэктар“ Бэтхэр сам парушыў статут, вядучы вейкія перагаворы з нямецкім урадам—у Берліне.

Дакладчык справы, дэлегат Норвэгіі, папрасіў даць яму ведамы час дзеля апрацаваньня дакладу ды сьцяраша праўную частку справы аддаць на разгляд спецыяльнай камісіі юрыстаў, што й было прынята Радай.

## Новая капітуляцыя Сталіна на „калгасным фронце“.

Апошняя канфэрэнцыя ком-партыі ў Маскве прывяла рад цікаўных пастановаў, якія зьяўляюцца выразнай капітуляцыяй Сталіна на яго „калгасным фронце“.

Капітуляцыя гэтая, ці адмова ад завастрэньня і прадаўжэньня калгаснай палітыкі, выклікана як наказуюць газэты, страхам большавіскай „галоўкі“ перад нарастаючым у сялянстве нездавальненьнем, якое можа быць асабліва небясьпечным—у выпадку якога-небудзь „аджэньня“ на Далёкім Усходзе, ці прасцей: вайны з Японіяй. На канфэрэнцыі быццам асабліва зварачаў увагу на небясьпеку раздражненьня сялянства—Варашылаў, напамінаючы „галоўцы“ аб тым, што чырвоная армія, гэта—азброенае сялянства...

На канфэрэнцыі сьверджана, што спроба шпаркага ператварэньня селяніна ў 100-працэнтнага пролетарыя збавкрутавала цалком. Усялякі далейшы націск у гэтым напрамку выклікае толькі адпор і бунт, выклікае вяржыя настроі проці Радавае ўлады, якія—на выпадак мабілізацыі—могуць аказацца для яе сьмяротнымі.

Пад націскам Варашылава Сталін згадзіўся, калі не спыніць цалком калгасцыю, дык значна зьмякчыць курс, каб не рабіць з калгаснікаў „выбуховага матэрыялу“.

Новая пастанова Ком-Партыі забараняе рабіць з калгасаў камуны, а замест гэтага прапануе ствараць з калгаснікаў „арцелі“ ці „брыгады“, якім будуць выдзяляць асобныя вучасткі зямлі (сьцяраша—на год!) з усім патрэбным жывым і мёртвым інвэнтаром. Такім чынам—у лоне калгасаў ствараюцца, ці лепш: адраджаюцца асобныя, індывідуальныя сялянскія гаспадарні,—бо ж „брыгады“ заўсёды можа зляжыцца з сяброў аднае сям'і. Такім чынам—сялянская стыхія, сялянская пыхіка самастойнага гаспадары дада настолькі сільны адпор камуністычным спробам, што канчальная перамога яе—толькі пытаньне часу. Хай сабе Сталін хваліцца, быццам ён ужо „перарабіў“ на 85 працэнтаў усе-саюзнае сялянства ў пролетарыяў. Узпраўдзасці і па сутнасьці калгасцыя банкрутуе: астаецца толькі назоў, пад якім адбудуваецца стары, векавы ўклад сялянскага жыцьця, сялянскай гаспадаркі, сялянскай пыхолёгіі.

## Жыцьцё Польшчы.

Бюджэт прыняты Соймам.

Сойм на паседжаньні 13 лютага скончыў разгляд бюджэту—у трэцім чытаньні. Такім чынам—бюджэт прыняты Соймам і пераданы ў Сэнат. Апазыцыя не запрапанавала ніякіх паправак, матывуючы такую тактыку сваю тым, што ўсё-роўна яе папраўкі адкідаюцца большасьцяй Сойму, дый таму, што—наагул—ня верыць у рэальнасьць сумаў даходаў, якімі оперуе бюджэт, а таксама й таму, што скарбовы закон, прыняты Соймам, дае ўраду блізу вольную руку зьмяняць бюджэт, дзеля чаго бюджэт фактычна ператвараецца ў свайго роду суцэльны „дыспозыцыйны фонд“. Ня траба дадаваць, што ўсе апазыцыйныя клюбцы, у тым ліку і меншасьцёвыя, галасавалі проці бюджэту, выражаючы гэтым недавер да ўраду дый нежаданьне дзяліць з урадавай большасьцяй адказнасьць за дзяржаўную гаспадарку. Толькі жыдоўскі Клюб падзяліўся: больш умераная яго частка ўстрымалася ад галасаваньня, (у мінулым годзе галасавала за бюджэт), а апазыцыйная, на чале з ведамым п. Грэнбаўмам, галасавала проці.

Новыя законы аб зямельнай рэформе.

Апроч бюджэту Сойм прыняў на паседжаньні рад важных законапраектаў, сярод якіх—праект аб утварэньні спецыяльнага фонду зямельнай рэформы ў суме каля 900 мільёнаў зл. Побач з тым прыняты закон аб „выкананьні“ зямельнай рэформы, які фактычна дае права міністру зямельных рэформаў прыпыніць яе выкананьне. Бо-ж новы закон зьмяняе—з прычыны нястачы на гэта



## Бацькі! Навучайце дзяцей вашых чытаць і пісаць пабеларуску!

грошаў—пастанова старога закону з 1925 г., які трэбаваў, каб штогодна парцэлявалася ня менш 200 000 гект. зямлі.

### Асвятная камісія прыняла законапраект аб школьнай рэформе.

Асвятная камісія 17 лютага скончыла ў трох чытаньнях разглед новага праекту ўраду ў справе грунтоўнай рэформы ўся школьнай сыстэмы ў Польшчы. Таго ж дня камісія распачала разглед урадавага праекту закона аб прыватных школах, якім ё асаблівае значэнне для беларусаў, як м. лютых блізу выключна прыватнае — сярэдняе — школьніцтва.

### Праект аб палёгках пры спляце пазыкаў на адбудову.

Трэба адзначыць, што Сойм прыняў у часе бюджэтай сесіі законапраект ураду аб палёгках пры спляце ўрадавых пазыкаў на адбудову будынкаў, зьнішчаных у часе вайны. Праўда, разгледжаны адначасна праект Польскай Лёдовай Партыі прапанаваў больш радыкальную палёжку — шляхам агульнага зьмяншэння да казаваных пазыкаў. Але большасць Сойму прыняла праект ураду, які прадбачыць толькі індывідуальныя палёгкі ды скасаваньні—залежна ад гаспадарчага стану кожнага пазоўнага гаспадара. Бо-ж спагон пазыкаў, даводзіў дакладчык, дае ўсё-ж ураду каля 1 мільёну ў год, які ідзе на далейшую адбудову зьнішчаных гаспадарак.

## З літоўскага жыцця.

### Літоўская ўрачыстасць.

Віленскае літоўскае грамадзяства, згуртаванае навакол Часовага Літоўскага Камітэту, уладзіла 16-га лютага ўрачыстую акадэмію ў 14-ыя ўгодкі абвяшчэння незалежнасці Літвы. Пасля прамоваў быў выкананы канцэртны аддзел (сьпевы солё і хору ды музыка).

## З жыцця у Б. С. С. Р.

Новы будынак тэатру. У „Савецкай Беларусі“ з дня 3-га лютага г. г. (№ 27), у зацемцы „Да пабудовы тэатру ў Менску“, чытаем, што сёлета вясной у Менску, на пляцу Парыскай Камуны, паводле праекту архітэктара Лаўрова распачнецца будова тэатру, сцяна якога разьлічаецца на 2.000 чалавек. Асноўная кампазыцыя праекту прадугледжывае магчымасць акадэмічных пастановак, арганізацыі вялікіх зьездаў, канфэрэнцыяў, утварэнне цыркавай арэны, наладжываньне спартовых спаборніцтваў, скарыстаньне з салі пад кіно на 3.100 чалавек і іш.

Будынак тэатру будзе абсталяваны ўсімі відамі электрыфікацыі і радыёфікацыі. Пабудова мае быць закончанай за два гады. Агульны кошт мае дасягаць 5 мільёнаў руб.

Ян „мы“ выконваем фінлян... „Барысаўшчына зрывае фінансавы плян — да адказнасці зрыўшыцаў“.

Пад такім загалоўкам апісвае Белта (Беларускае Тэлеграфнае Агентава) ў № 26 „Савецкай Беларусі“ з дня 2 лютага г. г. выконвае плян т. зв. мобілізацыі ордэкаў у Барысаўшчыне. Даведываемся, што Барысаўшчына на дзень 21 студзеня г. г. здолела выканаць толькі 17 прац. гэтага пляну. Зусім дрэнна ідзе справа ў галіне абавязковых плацяжоў. Квартальнае заданьне ў гэтай галіне выканана толькі на 13,1 прац. „Самаабкладаньне“ дало толькі 6,7 прац. пляну.

## З усяго сьвету.

Урадавы крызіс у Францыі.

Урад Лавалэ падаўся ў адстаўку.

Паразумеьне Англіі і Францыі ў справе нямецкіх адшканаваньняў.

Француская і англіійская прэса з здавальненьнем адзначаюць факт паразумеьня Францыі і Англіі ў справе нямецкіх адшканаваньняў. Францускія газеты пішудь, быццам Францыя ўдалася ў галоўных пунктах пазьбегчы сваё дамагаьні, ды і што Францыя будзе мець поўную свабоду дзеяньня на лэзванскай канфэрэнцыі, якая мае адбыцца 20 чэрвеня (як ведама, канфэрэнцыя мець адбыцца 25 студня, але не адбылася, бо нямецкі прэмер заявіў, што Нямецчына плаціць ня будзе наагул).

Англіійскія газеты пішудь, што галоўнае пытаньне — каго: калі немцы змогуць узяць сідату? — ды выражаюць надзею, што ў чэрвені удацца вырашыць справу канцальна і справядліва. Можна аднак-жа думаць, што калі „паразумеьне“ не зьвязала свабоды дзеяньня Францыі на канфэрэнцыі, дык пэўна-ж не пазбавіла аднабока вольнай рукі і Англію...

### Барацьба за прэзыдэнтуру.

Барацьба ў Нямецчыне навакол кандыдатураў на прэзыдэнта завостраецца. Выбары маюць адбыцца 13 сакавіка. Гітэ-бург ужо заявіў, што ён згаджаецца выставіць ізноў сваю кандыдатуру, да якога штодня прыкліюцца ўсё новыя арганізацыі. Можна думаць, што рашучым чынам на выбарах зьявіцца паўввоенная арганізацыя „Штальгэльму“, з павадзірамі якой Гітэбург вядзе перагаворы.

Нацыянал-соцыялісты ўжо рашуча выступаюць Гітэра, які пасля таго, як правалілася сироба здабыць яму нямецкае „obyvatelstva“ шляхам назначэньня яго... жандармам, мае атрымаць фактычнае назначэньне... прафэсарам політэхнікі ў Брауншвайгу дзеля тэй-жа мэты.

## ХРОНІКА.

— Ад Адміністрацыі „Беларускага Звону“. Гэтым паведамляем усіх нашых чытачоў, што грошы за газету можна пасылаць поштай бясплатна, запіўнішы далучаны да гэтага нумару пераказ на рахунак: Księgarnia Białoruska W. Mankiewicza w Wilnie. Konto P. K. O. 61991.

— Да 10-ых угоднаў сьмерці Ядвігіна Ш. У сувязі з тым, што ў наступным тыдні (23 лютага) мінае дзесяць гадоў ад дня сьмерці найвыдатнейшага беларускага пісьменьніка-публіцыста Ядвігіна Ш. (Антана Лявіцкага), лекцыійная камісія Беларускага Навуковага Т-ва ладзіць у гэту нядзелю, 21 га лютага, публічную лекцыю, пасьвячоную гэтаму пісьменьніку. Чытаць будзе малады беларускі паэта Хведар Ільшэвіч. Лекцыя адбудзецца ў салі Віленскае Беларускае Гімназіі (Вострабрамскае 9). Пачатак у 4 гадз. папалудні. Уваход вольны і бясплатны.

— Лемцыя грам. Трэпні. Прачытаная ў нядзелю 14 лютага, чарговая лекцыя інж. Ант. Трэпкі сабрала ізноў поўную салю. Лекцыя прайшла вельмі цікаўна. Грам. Трэпка ў вельмі прыступнай форме гаварыў аб найнавейшых навуковых паглядах на будову матэрыі, з якіх выплывае ўвесь сучасны пагляд на зьявішча лучаваньня (радыё, сьвятло і г. д.). Адзначыўшы новую шырокую галіну ў тасаваньні радыя (кароткафалёвыя станцыі), лектар закончыў кароткім высьненьнем сучасных дасягеньняў у галіне тэлевізіі (пераносу па радыё абразоў). Лекцыя трывала дзеве гадзіны. Па сканчэньні запікаўленьня слушачы зварачаліся да грам. Трэпкі з рознымі пытаньнямі.

— Радзь і жыды. Кіраўніцтва польскага Радзь адмаўляецца дапуськаць перадачу прадукцыяў ня толькі ў беларускай мове, але і ў жыдоўскай. У сувязі з гэтым літоўскае Радзь ў Коўне запрапанавала віленскаму жыдоўскаму грамадзянству карыстацца ковецкай

радыё-станцыяй. Прапазыцыю гэтую жыды натуральна, прынялі, што ўраз-жа выклікала з боку польскае прэсы закіды жыдом у... „недзяльнясьці“!

Ну і лёгкі! Пытаньне толькі: хто-ж да каго „недзяльнясьці“?

— „Нёман“. Чарговы нумар „Нёмна“ выйдзе гэтымі днямі.

— Беларусія хадзілі тлумачацца перад польскімі эндэмамі. Нядаўна „Dzienn. Wil.“ зьмясьціў стадыю аб беларускіх справах, у якой між іншым пісаў, што бел. хадзілі прываліліся на выбарах дзякуючы выхаду з хадэцы былых паслоў Стэповіча і Карузы, прычым апошніх называе „выдатнымі правадзірамі“. Вось-жа, замест проста заявіць, што Каруза ніколі з партыі ня выходзіў, „Крыніца“ тлумачыцца, што Стэповіч у іх ніколі правадзіром ня быў, і пры гэтай аказіі — стылем ко. Станкевіча — лаець свайго даўнейшага галоўнага рэдактара, якога хадэкі выбіралі так нядаўна ў-ва ўсе свае ўстановы пакуль Стэповіч у канцы сам ня ўдэк з закрыты ко. Станкевіча.

З высьненьняў „Крыніцы“ выглядае, што Каруза так і астаецца „выдатным правадзіром хадэцы“, хоць апошні зьезд ня выбраў яго зусім у сябры ўраду БХД і гэтым фактычна выразіў яму недавер.

Як бачым, хадэкі з св. імі „парафіядзельнымі“ пасламі лічыліся толькі датуль, пакуль тыя, згодна з каьцельным прыказаньнем, плацілі ў мікалаеўскую закрытыю „каьцельную дзе ядвіну“, а цяпер, як няма з каго ўзяць, дык яны ня толькі лішнія, але можна на іх выліваць памы. Такая ўжо мараль у правадзіроў „радамага“ клерыкалізму.

## Беларуская сцэна.

(З прычыны апошняга спэнтэлю).

У суботу, 6. II. г. г., Бацькаўскім Камітэтам Вл. Бел. Гімн. быў зладжаны спэтакль-вечарына ў Салі Гімназіі. Была па-стаўлена камэдыя ў 3 актах Островскага ў перакладзе на беларускую мову «На парозе справы».

Вера, маладая вучыцелька, агорнутая жаданьнем несці асьвету беднаму народу, напатыкае вялікія труднасьці пры першых кроках у сваёй працы. Галоўнай перашкодай зьяўляецца цёмната народу і... прыгожасьць яе самой: у ёй закаханы і „сябра Школьнае Рады“, і пісар, і суседні памешчык. Урэшце, Вера аддае сваё сэрца памешчыку, і так «на парозе справы» канчае сваю вучыцельскую кар’еру, бо хоць лібэральны памешчык і запэўняе, што Вера будзе і пасля замужства працаваць у школе, усё-ж над будучыняй Веры—вялікі знак запытаньня. Ці застанеца яна тэй самай, ці не? Вось пытаньне, з якім выходзіць з салі глядзельнік.

Ня глядзячы на пэўную ўстарэласць п’есы, сюжэт усё-ж даволі цікаўны й пры добрай ігры мог-бы выклікаць добрае ўражаньне ў глядзельнікаў. З гэтага боку на суботнім спэтаклі ня ўсё было ў парадку, як заўсёды бывае ў аматараў. Тым балей, што навет вядомая здаўна на сцэне Эмма Залкінд іграла слабеі, чым заўсёды. Э. Залкінд прафарсавала сваю ролю — у той час, як яна патрабавала вельмі тонкага зразуменьня. Там, дзе глядзельнік чакаў ціхіх, сэрдэчных слоў, чуў ён крык. Вытлумачыць гэта можна хіба тэй пасьпешнасьцяй, з якой ладзіўся спэтакль, бо-ж грам. Залкінд наагул іграе добра і скончыла драм. студыю.

Найлепш іграла студэнтка Татарыновічанка, якая ў некаторых мейсцах была клясычная; нязгорш іграў студ. Я. Хвораст, якому ўрэшце такі дабралі адпаведную для яго ролю—рамантыка, вясковага поўінтэлігэнта, закаханага ў Веры (пісар). Студ. Смаленскі непатрэбна тупаў на сцэне, дзе ня трэба, а дзе было трэба, там стаяў бяз руху. Сцэнка суду над Верай выпала даволі добра.

Гр. Сіняўскі не ў-ва ўсіх мейсцах іграў гэтак памастацку, як калісьці іграў ролю Саўкі (з «Зьбянтэжанага Саўкі»). Гр. Замэцкі іграў, як звычайна.

Гэты спэтакль выклікае некаторыя вельмі наважныя разважаньні. Пара ўжо нам падумаць сапраўды аб узналеьні



# Гаспадарчы аддзел.

## Абрэзка пладовых дрэваў.

Садамі сваімі, нажалі, мы ня можам пахваліцца. Перш за ўсё, у большасці нашых вясковых садоў дрэвы кепскіх гатункаў, а знача, як ураджай, так і якасць пладоў—мала задавальняючыя. А навет і там, дзе сады засаджаны добрымі гатункамі, гаспадары садоў часта гавораць, што добрыя гатункі ў нашых умовах дзічаюць, што яны мала трывалкія і даюць позна даспяваючыя плады. Уся віна звальваецца на клімат і глебу. Праўда, што клімат і глеба адыгрываюць вялікую ролю ў садоўніцтве, але ня меншую ролю адыгрывае дагляд, а ў першую чаргу—правільная абрэзка.

Карысці ад правільнае абрэзкі шмат, і яе робяць з рознымі мэтамі. Па-першае, у маладых перасаджаных шчэпаў укарочваюць галінкі, каб зменшыць выпараваньне, якое адбываецца праз зялёныя часткі расьліны, бо слабыя карані ў першы год па перасадцы ня могуць даваць патрэбнае колькасць вады. Далей таксама праводзіцца абрэзка шчэпаў на другі год пасля перасадкі — і гэта ўжо з мэтай фармаваньня кароны, каб выклікаць правільнае разьмяшчэньне і патрэбную колькасць асноўных галінаў. Яшчэ абрэзкаю дасягаецца даўгатрывалкасьць дрэваў, а самае галоўнае—павышаецца як колькасць, так і якасць ураджаю. Часамі абрэзваюцца ўсе галіны ў старых дрэваў з мэтай абмалоджаньня іх. Вось-жа аб тым, калі, як і з якою мэтай трэба абрэзваць дрэвы, мы тут і пастараемся коратка сказаць.

У сьвежа пасаджаных шчэпаў, асабліва ў сухім стане, калі пасаджаныя позна вясной ці маюць слабое карэньне, трэба галінкі прырэзаць на  $\frac{1}{2}$  або  $\frac{1}{3}$  іх першапачатковае даўжыні. Іначай, пры слабасці карэньня, маглі-б разьвінуцца пупышкі толькі на вяршох галінак, дзякуючы чаму карона ня мела-б патрэбнае формы. Прырэзваць трэба ніжнія галінкі менш за вышэйшыя, а гэта з тае прычыны, што сокі ў дзеве лягчэй ідуць у напрамках болей простых, знача, у праціўным разе, болей сокаў забрала-б верхняя частка. Наагул, пры абрэзцы трэба старацца, каб абрэзаная карона мела выгляд стажка, — тагды дрэва найлепей выкарыстоўвае сонечнае сьвятло.

На другі год па пасадцы звычайна робіцца фармаваньне кароны. Дзеля гэтага ў шчэпах пакідаюць толькі 4-5 асноўных галінак (выходзячы беспасрэдна з пня); на правадніку (верхняя галінка, зьяўляючыся простым прад'ўжэньнем пня) адлічваецца шэсьць-сем пупышкаў, а вышэй знаходзячыся частка правадніка абрэзваецца.

Вышэйшы пупышак дасць потым прадаўжэньне правадніка, а ніжэйшыя пупышкі—другі паверх кароны. Паступова пераходзячы з вяршка ўніз галінкі, як ужо гаварылася, трэба прыцінаць усё меней і меней. Бывае часта, што разгаліненне шчэпаў непамыснае; тагды трэба добра абмяркаваць, якія галінкі абрэзаць, каб дрэўцы мелі правільную форму. Бывае, што шчэпа пачала расьці так, што няма ніякага правадніка. Тагды трэба выбраць галінку, якая найбо-

лей набліжаецца да сярэдзіны кароны і найпрасьцей расьце ў гару, дый фармаваць яе, як правадніка; пры гэтым, трэба на ёй старацца абрэзаць вяршок над тым пупышкам, які зьвернены да сярэдзіны кароны.

Пры абрэзцы трэба заўсёды рэзаць над тым пупышкам, які зьвернены навокак; вынятак з гэтага правіла можа быць толькі для тых гатункаў дрэваў, у якіх вельмі зьвісае галлё, як у Глёгераўкі, Цытрыноўкі і інш.

Раз добра сфармаваная карона болей ужо не фармуецца. У далейшыя гады карона толькі прарэджваецца, і выкідаюцца непатрэбныя галінкі. Дзякуючы звальненьню ад непатрэбных галінак, дзерава становіцца болей трывалкім. Без прарэджваньня сокі разьдзяляюцца на ўсе галінкі, і іх звычайна тагды бывае замала для раджайных галінак, шмат галінак засыхае, дзерава слабее і становіцца недаўгавечным. Аднак, абрэзку трэба рабіць умела. Абрэзку трэба рабіць так, каб раджайных галінак абрэзвалася як найменш. У маладых-жа дрэўцаў не заўсёды можна выразаць і лішнія галінкі. Так, галінкі, зьявіўшыся ўнізе наўкола маладзенькага пня, ня трэба зараз-жа абразаць, а трэба пачакаць, калі дрэўца добра ўмацуецца, бо вядома, што колькі ў гары дрэўца пускае галінак, гэтулькі ўнізе—каранёў. Таксама ня варта абразаць на пні газінак у дрэўцаў нядаўна прышчэпленых, а толькі на трэці год.

Прараджаючы карону ў старэйшых дрэваў, трэба таксама ведаць, якія галінкі можна выкінуць, а якія мусяць застацца. Садаводы разрозьніваюць 5 гатункаў галінак у пладовых дрэваў, а ўласна: галінкі дрэўныя, галінкі фальшыва-дрэўныя, галінкі дзікія, паразітныя галінкі ці ваўчкі і нарэшце—галінкі пладовыя (раджайныя).

1) Галінкі дрэўныя — гэта сільныя галіны, якія надаюць форму кароне. Абрэзваць іх трэба з вялікаю ўвагаю. Калі яны вельмі даўгія і буйныя, тагды абрэзваюць канцы іх даўжынёю ў 7-15 цэнтым.

2) Галінкі фальшыва-дрэўныя. Гэтыя галінкі растуць у бакі з дрэўных, маюць плоскія пупышкі і значна ад сябе аддаленыя. Такія галінкі трэба без ваганьня абразаць.

3) Галінкі дзікія — гэта ценькія малыя галінкі, якія ня маюць пладовых пупышкаў; іх таксама трэба бязумоўна абразаць.

4) Ваўчкі ці паразітныя галінкі—гэта тыя галінкі, якія растуць на дрэўных галінах, часта грубыя і стромка растуць у гару; скурка на такіх галінках гладкая, а пупышкі плоскія і значна ад сябе аддаленыя. Такія галінкі трэба заўсёды выдаляць, хіба што трэба бывае запоўніць пусты прастор у кароне; тагды іх прырэзваюць на 7-10 пупышкаў.

5) Галінкі пладовыя (раджайныя) танчэйшыя за дрэўныя; пупышкі ў іх буйныя і блізка ад сябе расстаўлены. Такія галінкі, зразу мела, трэба пакідаць, хіба што прырэзаць толькі даўжэйшыя із іх, а рэшту можна пакінуць, прырэзаўшы караценька вяршок пры пупышку лісьцяным. Таксама часамі іх прыходзіцца выкідаць, але гэта толькі там, дзе яны загушчаны.

С. Т.

Драматычнай Майстроўні, грамадзяне! Няўжо мы, у іншых справах такія скорыя і энэргічныя, у гэтую так балючую і даўно крычачую справу ня ўложым сваіх высілкаў? Тэатр гэта наш адзіны мост да збліжэньня ўсіх беларускіх сілаў на культурнай працы. Бел. Драматычная Студыя! Сталы бел. тэатр, які абслугоўваў-бы і Вільню, і ўсю Зах. Беларусь!—вось нашы заданьні ў сучасную хвіліну. А тады й зьнікне той пагляд, што тэатр і сцэна існуе толькі дзеля таго, каб выціснуць з грамадзянства патрэбныя грошы на тыя ці іншыя мэты. Зьменіцца і ўплыў бел. сцэны на публіку, часьць якой, пазбаўленая наагул гэтага ўплыву, будзе з ахвотай прыходзіць ня толькі на танцы, але й на спектакль.

Б. Былы вучань ВБГ.

## Корэспандэнцыі.

Зьдзекі ў гміне.

(Забрэзская гміна, Валожынскага пав.)

Бывала, у царскія часы ў гміне было ўсяго „начальства“: старшыня, пісар і памочнік пісара. І калі прыдэш за якой справай, дык у два шчоты і гатова, ня гляд ячы на тое, што нават былі гміняны суды. А цяпер сядзіць воіт, заступнік воіта, пісар, два памочнікі, два вольна-наёмныя піеды, чатыры ськвэстратары і „дрогамістр“—ўсяго 12 асоб. А прыдэш у гміну, дык трэба цэлы дзень прабыць, каб якую маленькую справу ўладзіць. Увайшоўшы ў канцэлярыю гміны, селянін ня ведае да каго зьвярнуцца. Палыйдзе да аднаго, — той адсылае да другога, другі—да трэцяга і г. д. І гэтак таўчэцца бедны цэлымі гадзінамі, бо ж кожны „вельмі заняты“,—а яшчэ з яго і пасьмяюцца, хоць

з ягоных крывавах золотых гэня 12 чалавек сыта жывуць.

20-га студзеня с. г. давялося мне быць у Забрэзскай гміне і сваімі вачыма бачыць гэтакі зьдзек над бедным, згалелым беларусам—датаго-ж інвалідам. Гэта быў селянін з в. Кабыльчыцы К. Войтка. Ён у сусьветную вайну страціў здароўя на 50 прац., меў аб гэтым расейскія дакумэнты, дый польская камісія тое ж прызнала, але дапамогі гэты чалавек ніяк не даб'ецца. Зжалілася над ім польская вучыцелька з Кабыльчыцы і напісала яму паданьне з просьбай аб дапамозе. Напісала дый сама падпісала, хоць інвалід гэты грамадзян, ды яшчэ дадала: „з роважамі“. Дык вось гэтае паданьне было сьварэна ў гміну, каб гміна дала знаць, што за адвакат такі пісаў. Дзеля гэтага і паклікалі Войтку, і яго пачаў „балаць“ памочнік пісара. На запытаньне, колькі мае гадоў, Войтка, страціўшыся, сьпяраша абмылкова сказаў „28“ але ўраз паправіўся, што радзіўся ў 1896 годзе. Замест палічыць, колькі гэта будзе, гэны панок як зараве: „Кламыш!“ — ды так пачаў зьдэкавацца над ім, што гэны інвалід ня вытрымаў і з жалю пачаў плакаць. Народу была поўная канцэлярыя, і ўсе ў душы спагадалі пакрыўджанаму інваліду, але баяліся заступіцца за яго перад гміннымі валадарамі. Сядзеў тут жа побач і воіт-асаднік і як быццам нічога ня чуў і ня бачыў. Але голас аднаго прысутнага, грамадзяніна М. А. Станкевіча з вёскі Гародзькі, разбудзіў пана воіта. Станкевіч сказаў да яго: „Пане воіце, што ж гэта за парадак у вас у гміне? Вы дазваляеце зьдэкавацца над чалавекам! Трэба ведаць—давялі чалавека да сьлёз!“ На гэта воіт спакойна адказаў, што Войтку нічога ня робяць (—у мёрду, бач, яшчэ ня б'юць), а ён плача ўжо ня першы раз... Інвалід, пачуўшы, што за яго нехта заступіўся, крыху пасьмялеў і, каб паказаць сваю беднасьць, зараз расперазаў вя-

рочку, скінуў з плеч кажухок — і стаіць у нейкай благэнькай апранасе без рукавоў, у дзярвявіках на нагах, як отрашылда. Усім прысутным сьлёзы на вачох навярнуліся ад жалю.—не ўзварушыліся толькі тыя, што з гэткае галіты жывуць ня бедна..

Прысутны.

## Паштовая скрынка.

П. 3—му, Пружаншына. Атрымалі. Выкарыстаем. Дзякуем. Письмо хутка будзе паслана „Тутэйшаму“. Гародом (Беласточчына). Вершы Вашы дэволі ўдатны. Зьмесцьцям.

„Ачуняўшаму“. Вашага фэльетону пра „кс. Распутіна“ не напрукуем. Як ні нізка стаіць гэты „дзеяч“ з маральнага пагляду, мы такім аружжам не ваюем. Гэта — спэцыяльнасьць „Крыніцы“.



## Календар-Кніжка на 1932 г.

выд. Цэнтрсаюзу. Цана 75 гр.

Хто купляе  
ад 10 эк. да 50 эк., атрымае зьніжку 10 прац.  
50 " 100 " " 15 "  
100 эк. і болей, атрымае зьніжку 20 прац.

Выпісвайце

з Беларускае Кнігарны Уладз. Манкевіча  
Вільня, Вострабрамская І.  
Konto czekowe P. K. O. Nr. 61991.

